

NATIONAL NEWS BULLETIN (ODIA)

05th May - 2024

Evening Bulletin : 7.15 p.m.

ଆକାଶବାଣୀ..... ସମ୍ବାଦ ପଢ଼ୁଛନ୍ତି..... ଉଦୟନାଥ ସ୍ଵାଇଁ

ମୁଖ୍ୟ ସମ୍ବାଦ

- ନୂଆଦିଲ୍ଲୀରେ ୨୩ଟି ଦେଶର ନିର୍ବାଚନ ପରିଚାଳନା ସଂସ୍ଥାର ପ୍ରତିନିଧିମାନଙ୍କୁ ଉଦ୍‌ବୋଧନ ଦେଲେ ମୁଖ୍ୟ ନିର୍ବାଚନ ଆୟୁକ୍ତ ରାଜୀବ କୁମାର ।
- ଉତ୍ତର ପ୍ରଦେଶର ଇଟାଝାଠାରେ ଏକ ନିର୍ବାଚନୀ ର୍ୟାଲିକୁ ସମୋଧୂତ କଲେ ବରିଷ୍ଠ ବି.ଜେ.ପି. ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦି ।
- ନିର୍ବାଚନ ପ୍ରଚାର ଲାଗି ଆଜିଠାରୁ ଦୁଇଦିନିଆ ଓଡ଼ିଶା ଗସ୍ତରେ ଆସୁଛନ୍ତି ପ୍ରଧାନମନ୍ତ୍ରୀ ନରେନ୍ଦ୍ର ମୋଦି ।
- ଛତିଶଗଡ଼ର ଦାନ୍ତେଝାଡ଼ା ଜିଲ୍ଲାରେ ଆଜି ୩୫ ଜଣ ମାଓବାଦୀ ଆତ୍ମସମର୍ପଣ କରିଛନ୍ତି ।

ଏବଂ

- ଆଇ.ପି.ଏଲ୍. କ୍ରିକେଟ୍‌ରେ ଆଉ କିଛି ସମୟ ପରେ ଲକ୍ଷ୍ନୌର ଏକନା ଷ୍ଟାଡ଼ିୟମ୍‌ରେ ଲକ୍ଷ୍ନୌ ସୁପର ଜାଏଣ୍ଟ୍ସ ଓ କୋଲକାତା ନାଇଟ୍ ରାଇଡର୍ସ ମଧ୍ୟରେ ମୁକାବିଲା; ଟପ୍ ଜିଟି ଲକ୍ଷ୍ନୌ ଦଳର ବୋଲିଂ ନିଷ୍ପତ୍ତି ।

ସି.ଇ.ସି. - ଡେଲିଗେଟ୍ସ

ମୁଖ୍ୟ ନିର୍ବାଚନ ଆୟୁକ୍ତ ରାଜୀବ କୁମାର ଆଜି ବିଶ୍ୱର ବୃହତ୍ତମ ଗଣତନ୍ତ୍ର ନିର୍ବାଚନ ପ୍ରକ୍ରିୟାକୁ ଅବଲୋକନ କରିବାକୁ ଆସିଥିବା ୭୫ ଜଣ ଅନ୍ତର୍ଜାତୀୟ ପ୍ରତିନିଧିମାନଙ୍କୁ ନିର୍ବାଚନ ସଂକ୍ରାନ୍ତୀୟ ବିଭିନ୍ନ ତଥ୍ୟ ପ୍ରଦାନ କରିଛନ୍ତି । ନୂଆଦିଲ୍ଲୀରେ ଆଜି ଅପରାହ୍ନରେ ୨୩ଟି ଦେଶର ନିର୍ବାଚନ ପରିଚାଳନା ସଂସ୍ଥାର ପ୍ରତିନିଧିମାନଙ୍କୁ ଶ୍ରୀ କୁମାର ଉଦ୍‌ବୋଧନ ଦେଇଛନ୍ତି । ସେହି ପ୍ରତିନିଧିମାନେ ଗତକାଲି ଲୋକସଭା ନିର୍ବାଚନକୁ ଅବଲୋକନ କରିବାପାଇଁ ଭାରତରେ ପହଞ୍ଚିଥିଲେ । ଅନ୍ତର୍ଜାତୀୟ ନିର୍ବାଚନ ପରିଦର୍ଶକ କାର୍ଯ୍ୟକ୍ରମ ଅନ୍ତର୍ଗତ ଉଦ୍‌ଘାଟନୀ ଅଧିବେଶନରେ ଆଜି ସେମାନେ ଅଂଶଗ୍ରହଣ କରିଛନ୍ତି । ଆମ ସମ୍ବାଦଦାତା ଜଣାଇଛନ୍ତି, ନିର୍ବାଚନ ଆୟୋଗ ସେହି ପ୍ରତିନିଧିମାନଙ୍କୁ ଗଣତାନ୍ତ୍ରିକ ଉତ୍କର୍ଷତା ଅବଲୋକନ ପାଇଁ ଆମନ୍ତ୍ରଣ କରିଛନ୍ତି । ପ୍ରତିନିଧିମାନେ ଦେଶର ୨ଟି ରାଜ୍ୟ ମହାରାଷ୍ଟ୍ର, ଗୋଆ, ଗୁଜରାଟ, କର୍ଣ୍ଣାଟକ, ମଧ୍ୟପ୍ରଦେଶ ଓ ଉତ୍ତର ପ୍ରଦେଶର ବିଭିନ୍ନ ନିର୍ବାଚନ ମଣ୍ଡଳୀ ଗସ୍ତ କରିବା ସହ ସେଠାରେ ମତଦାନ ପ୍ରକ୍ରିୟା ଓ ତତ୍‌ସମ୍ବନ୍ଧୀୟ

ପ୍ରସ୍ତୁତି ଦେଖିବେ । ଚଳିତ ମାସ ୯ ତାରିଖରେ ଏହି କାର୍ଯ୍ୟକ୍ରମ ଶେଷ ହେବ ।

ପି.ଏମ୍. - ୟୁ.ପି. କ୍ୟାମ୍ପେନ୍

ବରିଷ୍ଠ ବି.ଜେ.ପି. ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦି ଆଜି ଉତ୍ତର ପ୍ରଦେଶର ଇଟାଝାଠାରେ ଏକ ନିର୍ବାଚନୀ ର୍ୟାଲିରେ ଉଦ୍‌ବୋଧନ ଦେଇ କୋଭିଡ୍ ସମସ୍ୟା ଉପରେ ସମାଜବାଦୀ ପାର୍ଟି ଓ କଂଗ୍ରେସ ଦଳକୁ ତୀବ୍ର ସମାଲୋଚନା କରିଛନ୍ତି । ସେ କହିଛନ୍ତି, କୋଭିଡ୍ ସମୟରେ ଯେତେବେଳେ ତାଙ୍କ ସରକାର ଓ ବୈଜ୍ଞାନିକମାନେ ପ୍ରତ୍ୟେକଟି ଜୀବନ ବଞ୍ଚାଇବାକୁ ଯଥାସାଧ୍ୟ ପ୍ରଚେଷ୍ଟା ଜାରି ରଖୁଥିଲେ, ସେତେବେଳେ ଏହି ଦଳଗୁଡ଼ିକ ମିଥ୍ୟା ଖବର ପ୍ରଚାର କରି ଲୋକମାନଙ୍କୁ ଉତ୍ସାହିତ କରୁଥିଲେ ।

Voice :.....

ସମାଜବାଦୀ ପାର୍ଟି ମୁଖ୍ୟ ଅଖିଳେଶ ଯାଦବଙ୍କ ନିଜ କ୍ଷେତ୍ର ହେଉଛି ଇଟାଝାଠା । ପ୍ରଧାନମନ୍ତ୍ରୀ ପରିବାରବାଦ ଉପରେ ଉଦ୍‌ବୋଧନ ଦେଇ କହିଛନ୍ତି, କିଛି ପରିବାର ଭାବୁଛନ୍ତି, କିଛି ନିର୍ଦ୍ଦିଷ୍ଟ ଅଞ୍ଚଳ ସେମାନଙ୍କର ନିଜସ୍ୱ ସମ୍ପତ୍ତି; କିନ୍ତୁ ଏଥର ତାହା ସମ୍ଭବ ହେବ ନାହିଁ ।

ପି.ଏମ୍. - ଓଡ଼ିଶା ଭିଜିଟ୍

ବରିଷ୍ଠ ବି.ଜେ.ପି. ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦି ନିର୍ବାଚନ ପ୍ରଚାର ଲାଗି ଆଜିଠାରୁ ଦୁଇଦିନିଆ ଓଡ଼ିଶା ଗସ୍ତରେ ଆସୁଛନ୍ତି । ଆଜି ରାତିରେ ଭୁବନେଶ୍ୱର ବିମାନ ବନ୍ଦରରେ ପହଞ୍ଚି ରାଜଭବନରେ ରାତ୍ରିଯାପନ କରିବେ । ଆସନ୍ତାକାଲି ବ୍ରହ୍ମପୁର ଏବଂ ନବରଙ୍ଗପୁର ସଂସଦୀୟ କ୍ଷେତ୍ର ଅଧୀନରେ କେତେକ ନିର୍ବାଚନ ସଭାରେ ଉଦ୍‌ବୋଧନ ଦେବାର କାର୍ଯ୍ୟକ୍ରମ ରହିଛି । ପ୍ରଧାନମନ୍ତ୍ରୀଙ୍କ ଗସ୍ତକୁ ଦୃଷ୍ଟିରେ ରଖି ଭୁବନେଶ୍ୱରରେ ସୁରକ୍ଷା ବ୍ୟବସ୍ଥାକୁ କଢ଼ାକଢ଼ି କରାଯାଇଛି । ତ୍ରିସ୍ତରୀୟ ସୁରକ୍ଷା ବ୍ୟବସ୍ଥା ସହ ବ୍ୟାପକ ପୁଲିସ୍ ଫୋର୍ସ୍ ମୁତନୟ ହୋଇଛି । ଗତକାଲି ପୁଲିସ୍ ପକ୍ଷରୁ କାର୍‌କେଡ୍ ଅଭ୍ୟାସ କରାଯିବା ସହ ଭୁବନେଶ୍ୱରରେ ହାଇ ଆଲର୍ଟ୍ ଜାରି କରାଯାଇଛି । ବିମାନ ବନ୍ଦରଠାରୁ ରାଜଭବନ ପର୍ଯ୍ୟନ୍ତ ସ୍ୱତନ୍ତ୍ର ସୁରକ୍ଷା ବ୍ୟବସ୍ଥା କରାଯାଇଛି । ଦଳୀୟ ସ୍ତରରୁ ମିଳିଥିବା ସୂଚନା ଅନୁଯାୟୀ, ଆସନ୍ତା ୧୦ ତାରିଖ ଦିନ ମଧ୍ୟ ପ୍ରଧାନମନ୍ତ୍ରୀ ପୁନର୍ବାର ଓଡ଼ିଶା ଗସ୍ତରେ ଆସିବେ । ଏହି ଅବସରରେ ସେ ବଲାଙ୍ଗିରଠାରେ ନିର୍ବାଚନୀ ସଭାରେ ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର କରିବେ । ଦେଶର ଚତୁର୍ଥ ପର୍ଯ୍ୟାୟ ତଥା ଓଡ଼ିଶାର ପ୍ରଥମ ପର୍ଯ୍ୟାୟ ନିର୍ବାଚନ ଆସନ୍ତା ୧୩ ତାରିଖ ଦିନ ଅନୁଷ୍ଠିତ ହେବ ।

ଅମିତ ଶାହା - ତେଲଙ୍ଗାନା

ବରିଷ୍ଠ ବି.ଜେ.ପି. ନେତା ତଥା କେନ୍ଦ୍ରମନ୍ତ୍ରୀ ଅମିତ୍ ଶାହା ଭାରତୀୟ ଜନତା ପାର୍ଟି ତତ୍ପରିଲଭୁକ୍ତ ଜାତି, ଜନଜାତି ଓ ଅନ୍ୟାନ୍ୟ ପଛୁଆବର୍ଗମାନଙ୍କୁ ସୁରକ୍ଷା ଓ ସଂରକ୍ଷଣ ବୃଦ୍ଧି କରିବା ସଂକ୍ରାନ୍ତ ତାଙ୍କର ବକ୍ତବ୍ୟକୁ ଦୋହରାଇଛନ୍ତି । ଏହି ଅବସରରେ ସେ ଆଦିଲାବାଦର ଭୋଟରମାନଙ୍କୁ ମୋଦିଙ୍କ ଗ୍ୟାରେଣ୍ଟି ଓ କଂଗ୍ରେସର ତୁଷ୍ଟିକରଣ ରାଜନୀତି ମଧ୍ୟରୁ ଗୋଟିଏକୁ ବାଛିବାକୁ ଆହ୍ୱାନ ଦେଇଛନ୍ତି । ତେଲଙ୍ଗାନାର ଆଦିଲାବାଦ ଲୋକସଭା ନିର୍ବାଚନ ମଣ୍ଡଳୀର ସିରିପୁର କାଗଜନଗରଠାରେ ଏକ ନିର୍ବାଚନୀ ର୍ୟାଲୀକୁ ଉଦ୍‌ବୋଧନ ଦେଇ ସେ ଏହା କହିଛନ୍ତି । ଶ୍ରୀ ଶାହା ପୁଣି କହିଛନ୍ତି, ତତ୍ପରିଲଭୁକ୍ତ ଜାତି, ଜନଜାତି ଓ ଅନ୍ୟାନ୍ୟ ପଛୁଆବର୍ଗମାନଙ୍କର ଅଧିକାରର ସୁରକ୍ଷାପାଇଁ କଂଗ୍ରେସର ସମ୍ପ୍ରଦାୟ ଭିତ୍ତିକ ସଂରକ୍ଷଣକୁ ଶେଷ କରିବାକୁ ହେବ । ଏହି ଅବସରରେ ତେଲଙ୍ଗାନା ମୁଖ୍ୟମନ୍ତ୍ରୀଙ୍କଦ୍ୱାରା ତାଙ୍କର ଫେକ୍ ଭିଡ଼ିଓ ପ୍ରସାରଣକୁ ନେଇ ସେ ଜନସାଧାରଣଙ୍କୁ ସଂରକ୍ଷଣ କ୍ଷେତ୍ରରେ କଂଗ୍ରେସ ଦଳକୁ ବିଶ୍ୱାସ ନ କରିବାପାଇଁ ପରାମର୍ଶ ଦେଇଛନ୍ତି ।

କଂଗ୍ରେସ ଲିଷ୍ଟ ଓଡ଼ିଶା

ଆଗାମୀ ଓଡ଼ିଶା ବିଧାନସଭା ନିର୍ବାଚନ ପାଇଁ କଂଗ୍ରେସ ଦଳ ପକ୍ଷରୁ ୬ ଜଣିଆ ପ୍ରାର୍ଥୀଙ୍କ ନାମ ତାଲିକା ପ୍ରକାଶ ପାଇଛି । ଦଳ ଜଳେଶ୍ୱର ବିଧାନସଭା ଆସନ ପାଇଁ ଦେବୀ ପ୍ରସନ୍ନ ଚାନ୍ଦଙ୍କ ସ୍ଥାନରେ ସୁଦର୍ଶନ ଦାସଙ୍କୁ ପ୍ରାର୍ଥୀ କରିଥିବାବେଳେ ଅକ୍ଷୟ ଆଚାର୍ଯ୍ୟ ନୀଳଗିରି ଆସନରୁ ପ୍ରତିଦ୍ୱନ୍ଦ୍ୱିତା କରିବେ । ସୁଜିତ୍ ମହାପାତ୍ରଙ୍କ ସ୍ଥାନରେ ଉମା ବଲ୍ଲଭ ରଥ ପୁରୀ ବିଧାନସଭା ଆସନରୁ ନିର୍ବାଚନ ଲଢ଼ିବେ । ଦଳ ଆଠଗଡ଼ରୁ ସୁଦର୍ଶନ ସାହୁଙ୍କୁ ପ୍ରାର୍ଥୀ କରିଥିବାବେଳେ ଆଠମଲ୍ଲିକ ଆସନରୁ ହିମାଂଶୁ ଚାଉଳିଆଙ୍କୁ ପ୍ରାର୍ଥୀ କରିଛି ।

ଛତିଶଗଡ଼ - ମାଓଇଷ୍ଟ ସରେଣ୍ଡର୍

ଛତିଶଗଡ଼ର ଦାନ୍ତେଝାଡ଼ା ଜିଲ୍ଲାରେ ଆଜି ୩୫ ଜଣ ମାଓବାଦୀ ଆତ୍ମସମର୍ପଣ କରିଛନ୍ତି । ସେମାନଙ୍କ ମଧ୍ୟରୁ ୩ ଜଣ ମାଓବାଦୀଙ୍କ ଉପରେ ପୁରସ୍କାର ଥିଲା । ଏହି ମାଓବାଦୀମାନେ ଦାନ୍ତେଝାଡ଼ା ପୁଲିସ୍‌ଦ୍ୱାରା ଚାଲିଥିବା ‘ଲନ୍ ଡାରାଡୁ’ ଅଭିଯାନରେ ଅନୁପ୍ରାଣିତ ହୋଇ ଦାନ୍ତେଝାଡ଼ା ପୁଲିସ୍ ଡି.ଆଇ.ଜି. କମଳଲୋଚନ କାଶ୍ୟପ୍ ଓ ସି.ଆର୍.ପି.ଏଫ୍. ଏବଂ ପୁଲିସ୍ ବିଭାଗର ବହୁ ଅଧିକାରୀଙ୍କ ଉପସ୍ଥିତିରେ ଆତ୍ମସମର୍ପଣ କରିଥିଲେ । ଏହି ମାଓବାଦୀମାନେ ରାସ୍ତା ଅବରୋଧ ସମେତ ଅନେକ ନକ୍ସଲ କାର୍ଯ୍ୟକଳାପରେ

ଅଭିଯୁକ୍ତ ଥିଲେ । ଆତ୍ମସମର୍ପଣ ପରେ ସେହି ମାଓବାଦୀମାନଙ୍କୁ ସରକାରଙ୍କର ଆତ୍ମସମର୍ପଣ ଏବଂ ପୁନର୍ବାସ ଯୋଜନା ଅନ୍ତର୍ଗତ ୨୫ ହଜାର ଟଙ୍କା ଲେଖାଏଁ ପ୍ରୋତ୍ସାହନ ରାଶି ପ୍ରଦାନ କରାଯିବ । ଆଜି ପର୍ଯ୍ୟନ୍ତ ଦାନ୍ତେଓଡ଼ା ପୁଲିସ୍‌ର ‘ଲନ୍ ଭାରାଡୁ’ ଅଭିଯାନ ଅନ୍ତର୍ଗତ ୭୯୬ ଜଣ ମାଓବାଦୀ ଆତ୍ମସମର୍ପଣ କରିସାରିଛନ୍ତି ।

ଏଫ୍.ପି.ଆଇ.ଏସ୍

ବିଦେଶୀ ପୁଞ୍ଜିନିବେଶକାରୀମାନେ ସତର୍କତା ପଦକ୍ଷେପସ୍ୱରୂପ ଚଳିତ ମାସର ପ୍ରଥମ ଦୁଇଟି ଟ୍ରେଡିଂ ସେସନ୍‌ରେ ୧ ହଜାର ୧୫୬ କୋଟି ଟଙ୍କା ନିବେଶ କରିଛନ୍ତି । ଜମାକାରୀଙ୍କ ତଥ୍ୟ ଅନୁଯାୟୀ ବିଦେଶୀ ପୁଞ୍ଜିନିବେଶକାରୀମାନେ ଇକ୍ୱିଟିରେ ୧ ହଜାର ୧୫୬ କୋଟି ଟଙ୍କା ନିବେଶ କରିଛନ୍ତି ଓ ୧ ହଜାର ୭୨୬ କୋଟି ଟଙ୍କା ବିକ୍ରି କରିଛନ୍ତି । ଗତମାସରେ ବିଦେଶୀ ପୁଞ୍ଜିନିବେଶକାରୀମାନେ ୮ ହଜାର ୭୦୦ କୋଟି ଟଙ୍କା ଇକ୍ୱିଟିରୁ ପ୍ରତ୍ୟାହାର କରିଥିଲେ । ପୂର୍ବରୁ ସେମାନେ ମାର୍ଚ୍ଚ ମାସରେ ୩୫ ହଜାର ୯୮ କୋଟି ଟଙ୍କା, ଫେବୃୟାରୀରେ ୧ ହଜାର ୫୩୯ କୋଟି ଟଙ୍କା ନିବେଶ କରିଥିଲେ । ରଣ ବଜାରରେ ବିଦେଶୀ ପୁଞ୍ଜିନିବେଶକାରୀମାନେ ମାର୍ଚ୍ଚ ମାସରେ ୧୩ ହଜାର ୬୦୨ କୋଟି, ଫେବୃୟାରୀରେ ୨୨ ହଜାର ୪୧୯

କୋଟି ଏବଂ ଜାନୁୟାରୀରେ ୧୯ ହଜାର ୮୩୬ କୋଟି ଟଙ୍କା ନିବେଶ କରିଥିଲେ ।

ହଇଜମ୍ - ୟୁ.ଏସ୍.ଏ.ଟି.ଏଫ୍.

ଆମେରିକାର ଆରିଜୋନା-ଟକ୍ସନ୍‌ରେ ଚାଲିଥିବା ୟୁ.ଏସ୍.ଏ.ଟି.ଏଫ୍. ଫେଷ୍ଟିଭାଲରେ ପୁରୁଷ ହଇଜମ୍ କ୍ରୀଡ଼ାରେ ଭାରତର ତେଜସ୍ବିନ୍ ଶଙ୍କର ବିଜୟ ଲାଭ କରିଛନ୍ତି । ଜାତୀୟ ରେକର୍ଡ଼ଧାରୀ ତେଜସ୍ବିନ୍ ପ୍ରଥମ ଉଦ୍ୟମରେ ୨ ଦଶମିକ ୨/୩ ମିଟର ଡେଇଁ World Athletics Continental Tour - Silver Eventରେ ଶୀର୍ଷ ସ୍ଥାନ ଅଧିକାର କରିବା ସହ ଚଳିତ ରତ୍ନରେ ତାଙ୍କର ସର୍ବୋତ୍ତମ ସଫଳତାକୁ ବଜାୟ ରଖିଥିଲେ । ଆମେରିକାର ଏଣ୍ଟି ସିୟର୍ସ ଦ୍ବିତୀୟ ସ୍ଥାନ ଅଧିକାର କରିଥିବାବେଳେ ମେକ୍ସିକୋର ରବର୍ଟୋ ଭିଲ୍‌ଚେସ୍ ତୃତୀୟ ସ୍ଥାନରେ ରହିଥିଲେ । ଅନ୍ୟ ଜଣେ ଭାରତୀୟ ଖେଳାଳୀ ସର୍ବେଶ୍ କୁଶାରେ ୨ ଦଶମିକ ୧/୩ ମିଟର ଡେଇଁ ପଞ୍ଚମ ସ୍ଥାନରେ ରହିଥିଲେ ।

ଆଇ.ପି.ଏଲ୍.

ଆଇ.ପି.ଏଲ୍. କ୍ରିକେଟ୍‌ରେ ଆଜି ହିମାଚଳ ପ୍ରଦେଶର ଧର୍ମଶାଳାଠାରେ ଅନୁଷ୍ଠିତ ପ୍ରଥମ ମ୍ୟାଚ୍‌ରେ ଚେନ୍ନାଇ ସୁପର କିଙ୍ଗ୍‌ସ୍ ପଞ୍ଜାବ କିଙ୍ଗ୍‌ସ୍‌କୁ ୨୮ ରନ୍‌ରେ ପରାସ୍ତ କରିଛି । ୧୬୮ ରନ୍‌ର ବିଜୟ ଲକ୍ଷକୁ ପିଛା କରି ପଞ୍ଜାବ ଦଳ ୨୦ ଓଭର୍ ଶେଷରେ ୯ ଓ୍ଵିକେଟ୍ ହରାଇ ୧୩୯ ରନ୍ କରିବାକୁ ସକ୍ଷମ ହୋଇଥିଲା । ପୂର୍ବରୁ ପଞ୍ଜାବ ଦଳ ଟସ୍ ଜିତି ବୋଲିଂ କରିବାକୁ ନିଷ୍ପତ୍ତି ନେଇଥିଲା । ଚେନ୍ନାଇ ଦଳ ପ୍ରଥମେ ବ୍ୟାଟିଂ କରି ନିର୍ଦ୍ଧାରିତ ୨୦ ଓଭର୍‌ରେ ୯ ଓ୍ଵିକେଟ୍ ବିନିମୟରେ ୧୬୭ ରନ୍ ସଂଗ୍ରହ କରିଥିଲା ।

ଆଉ କିଛି ସମୟ ପରେ ଲକ୍ଷ୍ନୌର ଏକନା ଷ୍ଟାଡ଼ିୟମ୍‌ରେ ଲକ୍ଷ୍ନୌ ସୁପର ଜାଏଣ୍ଟ୍‌ସ୍ ଓ କୋଲକାତା ନାଇଟ୍ ରାଇଡର୍‌ସ୍ ମଧ୍ୟରେ ମୁକାବିଲା ହେବ । ଟସ୍ ଜିତି ଲକ୍ଷ୍ନୌ ଦଳର ବୋଲିଂ ନିଷ୍ପତ୍ତି ।

ମଷ୍ଟ ଆନାଉନ୍ସମେଣ୍ଟ - ପବ୍ଲିକ୍ ସ୍ଥିକ୍

ଆକାଶବାଣୀର ଦ୍ଵିଭାଷିକ ଫୋନ୍-ଇନ୍ କାର୍ଯ୍ୟକ୍ରମ ‘ପବ୍ଲିକ୍ ସ୍ଥିକ୍’ ଆସନ୍ତାକାଲି ରାତି ସାଢ଼େ ୯ଟା ସମୟରେ ସିଧା ପ୍ରସାରଣ କରାଯିବ । ‘ସାଇବର ସୁରକ୍ଷା ସଂକ୍ରାନ୍ତ ଡିଜିଟାଲ୍ ସଚେତନତାର ଆବଶ୍ୟକତା’ ଶୀର୍ଷକ ଏହି କାର୍ଯ୍ୟକ୍ରମରେ ଭାରତୀୟ ସାଇବର ଅପରାଧ ସମନ୍ୱୟ କେନ୍ଦ୍ରର

ବିଶେଷଜ୍ଞ ଅଧିକାରୀ ଗୌର ଏବଂ ବରିଷ୍ଠ ସୂଚନା ପ୍ରଯୁକ୍ତି ବିଶେଷଜ୍ଞ ଡକ୍ଟର
ଗୁଲ୍‌ଶନ ରାୟ ଯୋଗଦେଇ ବିଭିନ୍ନ ସାଇବର ଅପରାଧ ଓ ନିରାକରଣ
ସମ୍ପର୍କରେ ଶ୍ରୋତାମାନଙ୍କ ପ୍ରଶ୍ନର ଉତ୍ତର ଦେବେ । ଶ୍ରୋତାମାନେ
ଆସନ୍ତାକାଲି ରାତି ସାଢ଼େ ୯ଟା ପରେ ୦୧୧-୨୩୪୨୧୦୫୦ ଓ
୦୧୧-୨୩୩୧୪୪୪୪ ନମ୍ବରରେ କଲ୍ କରି ସେମାନଙ୍କ ପ୍ରଶ୍ନ
ପଚାରିପାରିବେ । ଏହାଛଡ଼ା ଆମର ହ୍ୱାଟ୍‌ସଅପ୍ ନମ୍ବର
୯୨୮୯୦୯୪୦୪୪କୁ ମେସେଜ୍ କରି ମଧ୍ୟ ପ୍ରଶ୍ନ ପଚରା ଯାଇପାରିବ ।
ଏହି କାର୍ଯ୍ୟକ୍ରମ ଆକାଶବାଣୀ ଗୋଲ୍ଡ୍ ଚ୍ୟାନେଲ୍ ଓ ଅତିରିକ୍ତ
ଫ୍ରିକ୍ୱେନ୍ସିଗୁଡ଼ିକରେ ଶୁଣାଯାଇପାରିବ । ଏହାଛଡ଼ା ଆମର ୱେବସାଇଟ୍,
NEW ON AIR DOT GOV DOT IN ଏବଂ ୟୁଟ୍ୟୁବ୍ ଚ୍ୟାନେଲ୍
NEWS ON AIR OFFICIALରେ ମଧ୍ୟ ଏହି କାର୍ଯ୍ୟକ୍ରମ ଉପଲବ୍ଧ
ହେବ ।
